

# ሰንበት ዘምኩራብ

ኅዳር 21 2007 ዓ.ም. (11/30/2014)

**አምላክ ኩሉ ጊዜ ምሳና አሎ!**

**መዝሙር:** አምላክ ፍጹም ብህላዌሁ. . . . .

**ንባባት:** ዕብ 12: 22-ፍ፥ ያዕ 3:1-10፥ ግ.ሐ. 21:27-33፥ ማቴ 8:23-ፍ (ማር 4:35-41፥ ሉቃስ 8:2639)።

**ምስባክ:** ኩሉ ዘፈቀደ ገብረ እግዚአብሔር፥ ሰማይኒ ወበምድርኒ፥ በባህርኒ ወበኩሉ ቀላያት። “እግዚአብሔር ንዝደለዮ ኩሉ አብ ሰማይን አብ ምድሪን፥ አብ ባሕርን አብ ቀላያትን ገበረ” መዝ. 135:6።

**መዝሙር:** “ቅድሚ ምፍጣር ዓለም ዘሎ አምላክ ብህላዌኡ ፍጹም እዩ፥ ንሱ ብግዝአቱ ንዓለም የመሓድር፥ ሰማይ ንኸብሩ ገበሮ ንዓለም ፈጠሮ፥ ንምድሪ አጸበቓ፥ ንኹሎም አብ ጸገም ዘለዉ ከዕርፉ ንባሕርን ንኹሎም ንፋሳትን ገሰጸም፥ ኩሎም አብአ ከዕርፉ ምእንቲ ንሰንበት ቀደሳ። አብ አምላክ ጽድቅን ማኅደር ናይ ንጹሓትን አኽሊል ነቶም ዘፍቅርዎ ኢሉ ዘሰናደዎ ምእንቲ ክትቅበሉ አብኡ ቅረቡ። ንሱም ብጸጋን ብልቦናን ብሃይማኖትን ካብ መጀመርያ ንጎይትኦም ዘሕጎስዎ መምህር ቅዱሳን አኽሊል ሰማዕታት ናይ ካህናት ሽመት ዝኾነ አምላክ ብጸግኡ አጽንዖም”።

አብዚ ምድራዊ ሕይወት ይኹን አብ ሰማይ አምላክ ዘይብሉ ሕይወት የለን። ሕይወትና ብፍሉይ ጸጋ ዝተፈጥረ ከንሱ ሰብ ካብቲ አምላክ ዝሃዞ ጸጋ ወጺኡ ምርጫ ክገብር ፍቓድ አምላክ ኮይኑ ስለዚ ሰብ ብዘይ አምላክ ዝነብረሉ እዋናት አልኦ።

አምላክ ምሳና ከምዘሎ እንተ ዘንጋዕና ኩሉ ይሕርብተና ዓቕልና ነጽብብ። ናይ ሎሚ ወንጌል ነዚ እዩ ዘስተምህረና። ክልተ ነገራት ይነግረና መጀመርያ ብዛዕባ ናይ ሓዋርያት እምነት ማቴ 8: 23-27 ካልኣይ ብዛዕባ ጋኔን ዝሓደሮም እዋ ዘሕወዮም ይነግር ማቴ 8:28-ፍ። ስለስቲኦም ወንጌላውያን ማቴዎስ ማርቆስ ሉቃስ ነዚ ዝተነበ ብተመሳሳይ መገዲ ይነግሩና፥ ማርቆስን ሉቃስን ጋኔን ዝሓደሮ ሓደ ሰብ ከምዝኾነ እቶም አጋንንቲ ብዙሓት ከምዝኾኑ በዚ ኸአ “ለጌዎን” ከምዝብሃሉ አጽብብቕ አቢሎም ንውሕ ብዝበለ እናገለጹ ይነግሩና፥ ማቴዎስ ግን ክልተ ከምዝኾኑ ሕጽር ብዝበለ አብቲ ክብሎ ዝደሊ ብምትኳር ይነግር። ማርቆስ ብዙሕ ጊዜ ብዛዕባ ሓዋርያት ክነግር እንከሎ ትርር ዝበለ ቃላት ይጥቀም ማቴዎስ “አቱም ሰብ ጎደሎ እምነት” ክብል እንከሎ ማርቆስ “እምነት የብልኩምንድዩ” ይብል፥ ሉቃስ አፍኩስ አቢሉ ከአ “አበይ ድኣ ኣላ እታ እምነትኩም” ይብል።

ማቴዎስ ነዚ ፍጻሜ ከዘንቱ እንከሎ አብ ሕይወት አርድእቲ ፍሉይ ጦብላሕታ ከምዘሕደረ ክሕብር ኢሉ እዩ ዝነግረና። ቀዳሞት ክርስትያን ነዚ ፍጻሜ ብዝተፈላለየ አብ ሕይወቶምን አብ እዋናም ርእዮም ክትርጉምዎ ንርኢ። ወንጌላውያን ስለስቲኦም እምብኣር አብ ጃልባ ንባሕሪ ገሊላ ከቋርጹ እንከለዉ ብርቱዕ ማዕበል ከምዝኾነ ኢየሱስ ግና ይድቅስ ከምዝነበረ ይነግሩና። ብርቱዕ ንፋስ እንከሎ ከመይ ኢሉ ይድቅስ ነሩ እዚ ብግሩህ መንፈስ ክትርእዮ ከሎኻ ይገርመና እዩ

እንተ ኾነ አብዚ እውን ፍሉይ ነገር ክሕብሩ ስለ ዝደለዩ እዩ። ካብ ቀዳሞት ዘመናት ጀሚሩ “ጃልባ” አምሳል ቤተ ክርስቲያን እያ እትርኣ፡ ባሕሪ ከኣ ከም ዓለም፣ ማዕበል ከም ኩሉ መከራን ስደትን አብ ሕይወት ቀዳሞት ክርስቲያን ብሰንኪ ኣይሁድን ኣረማውያንን ዝወርድ ዝነበረ የመልክት። ክርስቲያን ብዝተፈላለየ መገዳ ይሰደዱን ይግፉዕን ነሮም፣ ኣይሁድ ከምኡ ኣረማውያን ኣብ ኩሉ ከጥፍእዎም ዘይገበርዎ ፈተነ ኣይነበረን ስለዚ እዚ ማዕበልን ፍርሕን ናይ እቲ ዝወርዶም ዝነበረ መከራን ስደትን ጭንቅን ንምንጋር እዩ።

ኢየሱስ ኣብ መንጎ ማዕበል ይድቅስ ነሩ ዝብል አምላኽ ኣብ ጊዜ ስደትን ውርደትን ንቤተክርስቲያኑ ዘይግድሶ ዝመስሎም ነሮም፣ እንተ ኾነ አብዚ እንርእዮ ኢየሱስ ንሓዋርያቱን ቤተ ክርስቲያኑን ኣብ እዋን ጸበባን ስደትን ፈተናን ብወገኖም ዝክአሎም ክገብሩ ከም ዝደሊ ዝተረፈ ኣብኡ ከሓድግዎ ክሕብሮም ኢሉ እዩ። ኩነታትና ክቅየር ዝክአለና ምስ ገበርና ከም ሓዋርያት “ጎይታ ጠፋእና ኣድኅናና” ዝብል ክንምሃር ይግባእ። ኩሉ ምስ ገበርና ኣባና ቀሪቡ ከምቲ “ተንሢኡ ንንፋሳትን ንባሕርን ዝገሠጸም እሞ ዓቢ ህድኣት ዝኾነ” ኣባና እውን ሰላም ፍቕሪ ርግኣት ክወርድ እዩ። ምጥርጣር እንተ ኣርኣና ግን መጀመርያ ሰብ ጎደሎ እምነት ብምጅና ክግስስጸና እዩ። ብዙሕ ጊዜ እዚ ከምዚ ዝኣመሰለ ንኣናን ኣብ ሓባራውን ግላውን ሕይወትና ኣብነት ምእንቲ ክኾነና ዝተጻሕፈ እዩ።

ማዕበል ኣብ ሕይወትና ኩሉ ጊዜ ኣሎ። ኣብ ወንጌል ብዛዕባ ባህርያዊ ማዕበል ባሕሪ ክነግር እንከሎ ነቲ ኣብ ሕይወት ደቂ ሰባት ብዝተፈላለየ መገዲ ዝልዓል ማዕበል ሕይወትና እዩ ዝነግረና። ኣብ ባሕሪ ማዕበል ናይ ብዙሓት ሕይወት ከምዝጠፍእ ብፍላይ ንሕና ኤሪትራውያን ዳርጋ ንነፍሲወከፍ ገዛ ተንኪፉና እዩ፣ ስለዚ ማዕበል ዘምጽኦ ንሂ ጥፍኣት ጽቡቕ ገርና ንርዳእ ኢና። ሎሚ ከም ሎሚ ዘሸግረና ዘሎ ማዕበል ግን መንፈሳዊ ማዕበል እዩ፣ ሰብና ደቅና ዓቢ ማዕበል መንፈስ ወሪድዎም ክሳቅዩ ክፈርሑ ንርኢ ኣሎና፣ ብማዕበል ቃል ኪዳን ዝሳቅዩ፣ ብማዕበል ዓለማዊ ባህልታትን ኣተሓሳስባን ዝሳቅዩ፣ ብማዕበል ዋሕዲ እምነት ዝሳቅዩ፣ ብማዕበል ስምምዕ ብምስኣን ዝሳቅዩ፣ ኣብ መንጎ ስድራ ቤት፣ ኣብ መንጎ ደቂ ሃገር ፍልልይ ወገንነት ከምኡ ቅርሕንትን ጽልእን ኣብ ሕይወቶም ኣንጊሶም ንሰባት ከሳቅዩ ከዋርዱ እንተ ኹኡ እውን ክቕትሉ ዘዕገርግር ማዕበል፣ ከምኡ ብግላዊ ኣተሓሳስባን ጠባይን ዘናውጽ ማዕበል ዝሳቅዩ ማእለያ የብሎምን። ሎሚ እምብኣር ዘናውጽና ማዕበል ሕይወትና ኣለሊና ክንርኢ እሞ “ጎይታና ርድኣና በርቲዑና ክነህድኦ ኣጸጊሙና ኣሎ” ኢልና ንለምና።

**ኣብ መንገድን እምነትን አምላኽ ክንምለስ እንከሎና ጥራሕ እዩ ማዕበልና ዝሃድእ።** ኣብ መዝ 107:28-29 “ሽዑ ምስ ጸበባም ናብ እግዚአብሔር ኣእወዩ ንሱውን ካብ ጸበባኦም ኣውጽኦም፣ ንህብባ ናብ ህድኣት ለወጦ ማዕበል ከኣ ዝግ በለ” ዝብል ንሕይወት ነፍስወከፍና ዘስምዕ ነንብብ። አምላኽ ብኢየሱስ ክርስቶስ ኣቢሉ ንህዝቡ ካብቲ ዝኸፍኦ ማዕበል ዕግርግር ኣድኒንና እዩ። እዚ ኸኣ ካብቲ ባህርያዊ ማዕበል ጥራሕ ዘይኮነ ካብ ዝኾነ ካልእ ማዕበል እውን። ኢየሱስ ንሓዋርያቱ እምነት ገርም እንተ ለመኑ ካብ ዝኾነ ፈተና ጸበባ ከምዝድሕፍም ገሊጽሎም እዩ። ሎሚ እውን ማዕበልና ክሃድእ ፍርሕና ክቕንጠጥ ራህዋ ሰላም ምምሕሓር ክነግስ ኣብ ኢየሱስ ክርስቶስ ክንምለስ ነቲ ብቤተ ክርስቲያኑ ዝብለና ክንሰምዕ ይግብኣና። እንተ ኾነ መጀመርያ ክንገብሮ ዘሎና ባዕልና ንጥፍኣትና ንጸገምና ርኢና ክንክእል ኣሎና ሽዑ ንሱ መጺኡ ከድሕነና።

ወንጌላውያን ኢየሱስ ማዕበል ምስ ኣህድኦ ንኸልተ ኣጋንንቲ ዝኃደሮም (ማቴዎስ) ሓደ ጋኔን ዝሓደሮ (ማርቆስን ሉቃስን) ከምዘሕወየ ይነግሩና። ኢየሱስ ብመገዲ እዩ ዝሓልፍ ነሩ፣ ንሱ ባዕሉ “ኣነ መገድን ሓቅን ሕይወትን እየ” ኢሉና እዩ። በዚ እዩም ወንጌላውያን ብዙሕ ጊዜ ተአምራታቱ ኣብ መገዲ ከምዝገበሮም ዝሕብሩና። ወንጌላውያን እዚ ፍጻሜ ካብ ግዝኣት ኣይሁድ

ወጻኢ ኣብ ጌርጌቤን ከምዝኾነ እዮም ዝሕብሩና። እቶም ሰባት ክልቲኦም ጋኔን ዝሓደሮም ኣብ መቓብር ዝነበሩ ካብኡ ወጺኦም ቦቲ መገዲ ንዝሓልፍ የሸግሩ ነሮም። ክልቲኦም ኢየሱስ ክመጽእ ምስ ረኣይዎ ግን ኣለልዮም “ኢየሱስ ወዲ ኣምላኽ ንስኻ ምሳና ንሕና ምሳኻ እንታይ ኣሎና ግዚኡ ከይበጽሖ ክተሳቕየና ናብዚ መጻእካ እነበሉ ጨርሖ”። ኣምልኽን ኃጢአትን ንኣምላኽን ንሰይጣንን ብሓደ ምግልጋል ኣይክኣልን እዩ። ንሓዲኦም ምምራጽ የድሊ እዞም ኣጋንንቲ ዝሓዘዎም ሰባት ከኣ እዚ እዩ ነሩ እቲ ጸገሞም። ሰይጣን ኣብ ሕይወትና ሓንሳብ ምስ ኣተወ ክወጽእ ቀሊል ኣይኮነን ጸም ጸሎት ንስሓ የድሊ። ልብና ሰይጣን መሊኽዎ እንተሎ ዓው ኢልና ኣብኡ ክንምለስ ንጨርሖ ሽዑ ክመጽእን ከንጽሓናን እዩ። ኣብዚ ልዕሊ እቲ ፍጻሜ እንርእዮ ኣብ መወዳእታ ኣብ መንጎ ኣምላኽን ኣጋንንቲ ጽልመትን መን ከምዝሰዕር ገሊጹ ይሕብር። ነዚ እቶም ኣጋንንቲ ጽቡቕ ገርም ይፈልጥዎ እዮም። ቀንዲ ተልእኮ ኢየሱስ ንደቂ ሰብ ካብ ግዝኣት ጸልማት ካብ ስቓይን ሞትን ካብ ፍርሕን ምሽቕራርን ነጻ ንምውጻእ እዩ።

**ነፍስወከፍና ነፍትና ጋኔን ኣሎና።**

ኣብ ሕይወትና ንመገዲ ኣምላኽ ከይንሕዝ ገለ እዋን ባዕልና ዘምጸእናዮ ጋኔን ገለ እዋን ካብ ሰባት ዝወሰድናዮ ጋኔን ገለ እዋን ከኣ ብዓቢኡ ሰይጣን ክዕወተልና እንከሎ ዝመልከና ጋኔን ኣሎና። ሓደ እዋን ሓዋርያት ንሓደ ሰብ ካብ ጋኔኑ ከሕውይዎ ስለ ዘይከኣሉ ኢየሱስ እዚ ጋኔን ብጸምን ብጸሎትን ጥራሕ ከምዝወጽእ ነገርዎም። ኣብዚ እዋና ሰይጣን ጋኔን ዝብሃል የለን ሰብ ካብ ፍርሖ ተበጊሱ ዝፈጠሮ እዩ እናበሉ ዝኣምኑ ኣለዉ ግን ሰይጣን ወይ ጋኔን ከምዘሎ ንሕጊ ኣምላኽ ሓዲጉ ኣብ ሰብ ንምጉዳእ ዝወፈረ ከም ዝኾነ እምነትና ይነግረና። ጋኔን ግን ክንስዓር ደሊና እንተ ዘይተሸነፍና ክስዕረና ኣይክኣልን እዩ ግን ኩሉ ጊዜ ይፈታተነና። ሰይጣን ዝመለኾ ልቢ ጽቡቕ ክገብር ከፍቅር ኣይክኣልን እዩ። እዋ ሎሚ ኣብ ልቢ ዝመልኽ ዘሎ መን እዩ። መንፈስ ሰይጣን ዝሓደሮ ሰብ ጽልኢ ቅርሕንቲ ፍልልይ ጽልኢ ክፍኣት ሓሜታ ዝመት ቅትለት ክፍጽም ጸገም የብሉን። ንኽብረት ሰብ ዝቕንጥጥ ካብ ኣምላኽ ዝፈሊ ነገራት ክገብር ኣይጽግሞን እዩ። ካብዚ ክንድሕን እንተ ደሊና እቲ እንኮ መድኅና ኢየሱስ ባዕሉ እዩ።

እዞም ክልተ ብጋኔን ተመሊኹም ኣብ መቓብር ጥራሕ ዝነበሩ ዝነበሩ ኢየሱስ ክመጽእ ምስ ረኣይዎ ኣለልዮም ስለዚ ካብቲ ልቢ እቶም ሰባት ከይወጽኡ ለሚኖም “ሰይጣን እውን ይልምን እዩ”። ቀጺሎም ከኣ “ንሕና ንስኻን እንታይ ኣራኽበና” ይብልዎ። ከም ዝተባህለ ብርግጽ ኣምላኽን ኃጢአትን ብሓደ ክነብሩ ኣይክኣልን እዩ። ኣብዚ መጀመርያ እንርእዮ “ኣብ መቓብር ምንባር” ዝብል እዩ። መቓብር ኩልና ከም እንፈልጦ ቦታ ምወታት እዩ። እዞም ክልተ ሰባት ከለዉ ምወታት እዮም ነሮም። ጋኔን ወሪስዎም ካብ ኣምላኽን ሰብን ተፈልዮም ኣብ ቦታ ሙታት ይነብሩ ነሮም። ንሕና እውን ኣብ ክፍኣት ኣብ ኃጢአት ኣብ ጽልኢን ቅርሕንትን ክነብር ከሎና ብመንፈስ መትና ኢና እንነብር። ሕይወት ክንረክብ ካብ መቓብር ሕይወትና ክንወጽእ ኣሎና፤ ኃጢአትና ኣብ መንበር ንስሓ ኣንጺሕና ኣብ ኣምላኽ ክንቀርብ ኣሎና።

እዞም ጋኔን ዝሓዘዎ ሰባት ኢየሱስ ኣብኦም ገጹ ክመጽእ ምስ ረኣይዎ ፈሪሖም ካብቲ መቓብር ከይወጽኡ ኢሎም ምሳኻ እንታይ ኣሎና ኢሎም። ንሕና እውን ኢየሱስ ብብዙሕ መገዲ ዝተፈላለየ ነገራት እናገበረ ኣባና ይመጽእ ካብቲ ዓጊቱ ሒዙና ዘሎ ከውጽኣና ኢሎ ወደይ ጓላይ ኣበሎኹም ይብለና እንተ ኾነ ኣይነለልዮን ወላ እውን ኣይንደልዮን ኣብቲ ዘሎናዮ መቓብር ሕይወትና ክነብር ንደሊ። ሰብ ሰይጣን እንተ ወሪስዎ ኣብ መቓብር እዩ ዝነበር። ኣብ እንታይ ዓይነት ሕይወት ወይ እውን መገዲ ሒዝና ከምዘሎና ክንርኢ የድሊ።

ኣብዚ ወንጌል እቶም ኣጋንንቲ ወጺኦም ኣብተን ሓሳሙ ኣብ ጥቕኦም ዝነበሩ ከምዝኣተዉ ንስን ከኣ ኣብ ባሕሪ ከምዝኣተዎ፤ እቶም ጓሶተን ንዓዲ ኣትዮም ምስ ሓበሩ ደቂ ዓዲ ንኢየሱስ ካብ

ወሰን ምድርም ኬልግስ ለምንም ዝብል ነንብብ። ኣብዚ እውን ክንገሰብሉን ክንፈልጦን ዝግብእና ነገር ኣሎ። ሓሳማ ኣብ ብሉይ ኪዳን ካብቶም ዘይንጹሓት እንስሳ ስለ ዝሕሰብ ኢየሱስ ኣብተን ሓሳሙ ክኣትዉ ምፍቃዱ ካልእ ቦታ ነቶም ኣጋንንቲ ክኸውን ዝኸእል ስለ ዘየለ እዩ። ከምኡ ካብ እንስሳ ሰብ የብልጽ። ባሕሪ ቦታ ማዕበለ ቦታ ፍርሒ ቦታ ጥፍኣት ስለ ዝርእ ዝነበረ እቶም ኣጋንንቲ ኣብ ባሕሪ እንተ ኣተዉ ኣብ ቦትኦም እዮም ኣትዮም። እቶም ደቂ ዓዲ እንታይነት ኢየሱስ ክርእዩ ስለ ዘይክኣሉ ካብ ዓዶም ክርሕቀሎም ሓቲቶም። ኣብ ሕይወትና ምስ ኃጢአትና ክነብር እንተ መረጽና ልክዕ ከምኡ ኢና እንገብር። ንኣምላኽ ቦትኡ ዝኾነ ልብና ብሰይጣን ከምዝትሓዝ ንገብር። ኣምላኽ ኣብ ዓድና ኣብ ቤትና ኣብ መንጎና ክሓድር እዩ ድላዩ ስለዚ ሎሚ ነፍቕደሉ።

ኢየሱስ ሎሚ እውን ኣብ መንጎና ክሓድር ከንጽሓና ይሓተና ኣሎ እንታይ እዩ ድላይና። ኣ ጎይታና ናብራና ከቢዱና መገዲኻ ጠፊኡና ነዕገርግር ኣሎና ሰይጣን ኣብ ዓለምና ተዓዊቱ ኣብ መቓብር ሕይወትና ንነብር ኣሎና እሞ ካብኡ ክንወጽእ ኣባና ንዓ ኣንጽሓና ኣድሕነና ንጠፍእ ኣሎና። ምስ ኃጢአትና ክነብር ተቐይሮምና እንከሎና ክነብር ንመርጽ ኣሎና እሞ በቲ ሓደ ዘይዓግቶ ሓይልኻ ኣብ ልብና እቶ ኣህድኣዮ ንኣኻ ከምዝርኢ ኣባኻ ከምዝኣምን ግብረልና ኢልና ንለምና።

ኣባ ንጉሠ ፍሥሓ